

## Мой край

Грудзі поўніць гонар, радасць хвалі:  
Прада мною родны, мілы край.  
Не заманяць казкай былі-далі,  
Як не скажаш здраднага «бывай».  
Да цябе ў любові вырасталі,  
Песціў нас, да волі гартаваў  
Край, дзе мары плёнам акрыялі,  
Дзе надзеям нашым паспрыяў.  
Любы край, цябе не спішуць у Лету,  
Тваю шчодрасць славяць землякі,  
Існа дбаюць, шчыра ўносяць лепту,  
Каб ты стаў адзіным на вякі.

## Першы гром

Пярун у гневе кідае маланкі,  
Паўсюль разносіць рэха  
моцны гром.  
Жыва прыкмета  
ў клопаце сялянскім:  
«На дрэвы голыя —  
не да ўраджая ён!»  
Былі б яны ў вопратцы зялёнай,  
Тады б і слаў грымоты на зямлю.  
Касяк дажджу прагнаў бы  
скрозь па гонях,  
Каб наталіць зляжалую раллю.  
— Ды дай жа, Божа,  
будзем з ураджаем!  
І літасці, дабра будзем чакаць.  
— Прыкмета што ж?  
— Хай ліха нас мінае,  
Нябёсам, пэўна,  
лепш за нас відаць!